

## ראש דבר

שלום עליכם חשובע חברים,

אזוי ווי עס וועט אי"ה בקרוב פארקומען וואלען בקהלתנו, אין מימי עולם ושנים קדמוניות זענען מיר שוין געוואוינט אז עס איז נישט מער ווי א שפיל. וואס איז בפירוש נישט קיין יושר, צוליב צוויי סיבות:

1) מיר צאלען דיוס, מיינט עס אז מיר האבן א רעכט צו זאגן א מיינונג.

2) שנית, והוא העיקר, די גאנצע קהילה געהערט פארן רבים, אין מלך בלא עם, דאס הייסט אז יעדער יחיד איז באמת א בעל הבית, נאר אזויווי עס קען נישט געפירט ווערן דורך יעדעם, וועלט מען אויס פארשטייער, שלוחו של אדם כמותו, אז זיי זאלען פירען די טאג טעגליכע ווערטשאפט. אבער דאס מאכט זיי נישט פאר בעל הבית כמובן! עפ"י הלכה געהערט עס קלאר פארן ציבור, דאס איז די טייטש פון נכסי רבים!

לפי"ז נמצא, אז ווילאנג די ציבור פאדערט די אייגענע רעכטן, איז נישט שייך צו זאגען "מען מיינט צו דרייען א קאפ", "מען איז אומציפרידענע מענטשן", "ווער ס'וויל קען גיין" "מען שטערט די סיסטעם" וכו' , היעלה על הדעת אז ארבעטער זאל זאגן פארן בעל הבית אז אויב ער איז נישט צופרידן קען ער גיין?

תמצית הדברים, הבנות בנותי והצאן צאני וכל אשר אתה רואה שלי הוא, מיר זענען די מעמבערס, מיר זענען די מתפללים, יעדע פעני פון די קהלה קומט פון אינזער טאש, עס איז נישט פשט אז די קהלה דארף צו אינז צוקימען, נאר אז אן אונז איז בכלל נישט דא קיין חלות פון קיין קהילה!

ב"ה אז מיר האלטען שוין דא, נאך אזויפיל שווערע יארען האט די תוה"ק געזיגט, כמעט מיט אפענע ניסים, חסדי השם כי לא תמנו, אבער דאס איז נישט קיין סיבה זיך צוצולייגען אויף די קומענדיגע יארען, אין זיך אויפציוועקן צו א פראבלען ח"ו, החכם עיניו בראשו, עס איז קריטיש וויכטיג אז קיין שום יחיד זאל זיך נישט אריינגראבען אזוי טיף, אז ער וועט קענען טון כרצונו, איז נישט דארפען אפגעבן א דין וחשבון פאר קיינעם, און נישט קיין חילוק וואס ער וועט טון וועט ער בלייבען אינעווייניג, אין ס'זאל אויסקומען אז שפחה תירש גבירתה, ח"ו.

מיר מיינען חלילה קיינעם נישט, באמת, אלע אין קהל זענען אהובים וברורים, אין מיר קומען זיי א געוואלדיגע הכרת הטוב! אבער מיט דעם אלעם, טאר מען חלילה נישט צולאזען אז עס זאל ווערן א מצב אז עס זאל ארויספאלען אינגאנצען פון אינזערע הענט, אין א מאן דהוא -נישט קיין חילוק ווי חשוב- זאל קענען טון וואס ער וויל אן אפגעבן דין וחשבון. ויפה שעה אחת קודם, ווייל לאחר המעשה איז אוין אסאך שווערער מתקן צו זיין -אויב בכלל.

למעשה איז די איינציגע מיטעל צו באווארענען כל הנ"ל "ערליכע אויפריכטיגע וואלען", ומי יבוא אחר המלך, רביה"ק וואס האט עס איינגעפירט. עס איז נישט קיין דבר חדש, אין עס איז לעכערליך צו זאגען, "אט קומט מען אן מיט נייע זאכען" וכו. ואין קץ לדברי רוח.

ובכן ווילען מיר דא דינען ווי א פלאטפארמע, צו קענען ארויסזאגען דו מיינונג פונעם ציבור, אז די אמת'ע בעל הבתים זאלען קענען געהערט ווערן, ותקוותנו חזקה אז מיר זאלען נישט דארפען צוקימען צו קריטיקירען, נאר אלעס זאל זיין על פי יושר וצדק.

נ.ב. עס איז נישט צום הארץ צו דארפען ארויסקומען ברבים, אבער ההכרח לא יגונה, מיר האבען נישט קיין צייטונג אדער אנדערע מיטלען. ותקוותנו שלא יצא מכשול מתחת ידנו.

א

## לצנות פון די מעמבערס ??

עטליכע פאקטען

פאקט 1) די ערשטע מודעה אין פרטים וועגן די מעגליכקייט צו צוזאמשטעלן א רשימה איז געמאלדען געווארען אין "דער איד" דאנערשטיג פ' ויגש, די זמן ביז ווען מען קען אריינגעבן די ליסטע איז דינסטאג יוחי צופרי! אין אנדערע ווערטער בלויז דריי טעג!

פאקט 2) אין די שטאטוטען שטייט אז מען דארף האבען 150 חתימות אריינציגעבן א ליסטע, אין די איצטיגע מודעה שטייט אז מען דארף האבען 300 חתימות !

פאקט 3) אין ביהמ"ד הגדול איז בכלל נישט דא קיין מודעות וועגן די וואלען, נאר עטליכע מודעות וואס פאדערען צו ווערן א מעמבער, טראץ דעם וואס עס איז בלויז דריי טעג פאר די דעדליין אריינצוגעבן א ליסטע!

פאקט 4) כדי אריינצוגעבן א רשימה ברויך מען האבען בערך פופציג מענטשן וואס זענען גרייט צו דינען אין קהל, וואס איז כמובן נישט קיין שריט וואס מען באשליסט איבער נאכט, בנוסף לזה דארף מען גיין צוזאמנעמען חתימות פון 300 מעמבערס, וכמובן נעמט אט די אלע זאכען מינימום עטליכע וואכען.

לאור די אלע פאקטען קומט אויס אז עס איז אוממעגליך אריינצוגעבן א רשימה, דאס מיינט אין אנדערע ווערטער אז די גאנצע זאך איז אן אחיזת עינים, עס דאכט זיך אז מען וועלט, אבער באמת איז נישט דא קיין אפציע עפעס משנה צו זיין. עס דערמאנט פון רוסלאנד אינטער די קאמעניזם ווי מען האט "געוועלט" פאר איין ליסטע, היש לך צחוק מכאיב מזה?

אפדעיט : די מודעה איז געשריבען געווארען פרייטאג נאכמיטאג, למעשה איז פארן זמן יא ארויסגעהאנגען געווארען מודעות אין ביהמ"ד, דאס מיינט צוויי טעג פאר די דעדליין.

ב

## **א לענגערע ביאור אויף די וויכטיגקייט פון הנהלת הקהילה, כאטש די סמכות העליונה פון כ"ק אדמו"ר שליט"א**

מיר זענען דא מעתיק א לענגערען ביאור געשריבען בהשכל ודעת וואס מיר האבען באקומען פון א ת"ח א בעל מח ויושב אוהל, וואס ער האט ספעציעל אפגעשריבען לתועלת הרבים.

מאנכע פרעגן וואס עפעס איז א נפק"מ די גאנצע וואלען? כ"ק אדמו"ר שליט"א איז דאך ממילא בעה"ב, נו וואס מאכט שוין אויס ווער עס איז אין קהל, עס כאפט דאך נישט קיין חילוק למעשה.

כזה וכיוצא בזה הערט מען דא אין דארט, אבער די אמת איז נישט אזוי, אדרבא, עס איז זייער א אויבערפלעכליכע טעות. מיר וועלן עס פרובירען קלאר צו שטעלן בעזיה"ת. מיר וועלן עס צוטיילען אויף דריי סעיפים.

א) ראשית די פאקט איז אז די קהלה ווערט געפירט דורך קהל, אין רובא דרובא החלטות ווערן געמאכט דורך זיי, אין נישט דורך כ"ק אדמו"ר שליט"א, והאמת עד לעצמו.

אין אפילו יתקש המתקש, אין טענה'ן אויף סעיף א' אז אעפ"כ אויב וועט זיך אויספעלן, עס וועט זיך מאכען א זאך וואס איז וויכטיג, וועט כ"ק מרן אדמו"ר שליט"א זיך אריינמישען אין הייסען טון כדעתו וכרצונו, דאס איז אבער נישט קיין ריכטיגע חשבון, וכמו שנבאר בסעיף הבא:

ב) די מציאות ביז היינט ווייזט, אז כ"ק אדמו"ר שליט"א מישט זיך זייער זייער זעלטן אריין אויף א מקום וואס געהערט פאר די הנהלה (צו ס'זאל זיין הנהלת הקהלה אדער הנהלת המוסדות) עס האט שוין כמה וכמה פעמים פאסירט אז כ"ק אדמו"ר שליט"א האט געהאלטען גאנץ אנדערש פון די הנהלה, ביי גאר וויכטיגע ענינים, אין דאך האט ער בשום אופן זיך נישט געוואלט אריינמישען. והדברים מפורסמים

וכדי להבינו על ברי' וועל מיר עס מסביר זיין מיט א משל.

כידוע אין אמעריקא ווען א שופט גיט ארויס א פסק, פון א געלט שטראף ביז א טויט אורטייל קען די פרעזידענט פארדאנירען, אין אנדערע ווערטער, ער קען אראפנעמען דערפון למחצה שליש ורביע, און ער קען עס גאר מבטל זיין כעפרא דערא אז עס בלייבט אפילו נישט אויפן רעקארד.

האט מען שוין אבער געהערט איינער זאל בארואיגען איינעם וואס דארף זיך שטעלן פאר א משפט אז עס איז נישט קיין נפק"מ וואס די שופט וועט פסק'ענען ביי זיין משפט, די שופט איז דאך נישט בעל הבית, די פרעזידענט איז דאך די העכסטע אויטאריטעט.

אין אמת'ן איז עס א גערעכטע טענה, אין עס גאר אויסגעהאלטען אליבא דדינא, אבער האט איר שוין אמאל געהערט א נארמאלע מענטש דאס זאגען?

אוודאי נישט! ווייל כאטש דער פרעזידענט איז בעל הבית איז דאך די פאקט אז עס זייער זייער זעלטן אז א פרעזידענט זאל זיך אריינמישען, ובכן איז בכלל נישט שייך צו לייגען האפענונג דערויף.

אין די טעם דערפון איז פשוט, מען קען נישט פירען קיין לאנד ווי א פרעזידענט האלט זיך אין אריינמישען אין זאכען וואס האבען באשטימטע מענטשן וואס זענען אויף דעם ממונה. אין היסטאריע ווייזט טאקע, אז די מער ערענסטערע פרעזידענטן האבן אסאך ווייניגער פארדאנירט, ווייל זיי האבען פארשטאנען און זיך געהאלטען צו דעם פשוט'ן פרינציפ אז זיך אריינמישען אין זאכען וואס האט ממונים איז אזאך וואס קען געטון ווערן נאר אין גאר זעלטענע פעלער.

הנמשל מובן, כ"ק אדמו"ר שליט"א ברוב חכמתו האלט זיך זייער צו דעם מהלך, היות מען מיז אנקומען צו די מענטשן וואס פירען די אלע זאכען איז אוממעגליך זיך אריינצמישען אין יעדע זאך, כל זמן די דארפסט דעם מענטש, ביזטו מחויב אים צו לאזען טון לויט זיין מהלך. מחמת כמה טעמים שאין כאן מקומו. ברוך שנתן מחכמתו ליראיו.

היוצא מזה, אז כאטש כ"ק אדמו"ר שליט"א האט די בעלות אין מעגליכקייט זיך אריינצמישען ולעשות כרצונו, איז עס נישט קיין מעגליכקייט אויף וואס עס איז זיך שייך צו רעכענען. ואדרבא, עס איז די גרעסטע טובה פאר כ"ק אדמו"ר שליט"א אז עס זאלען זיין ערוועלט מענטשן מיט וועמען ער קען ארבעטען וד"ל.

ג) כל האמור לעיל איז אויפן חלק פון סור מרע (אז עס נישט שייך צו זאגען אז עס וועט נישט זיין קיין פראבלעמען מפני סמכותו העליונה, וכמו שנתבאר), למעשה איז דאך דא דער חלק פון עשה טוב אויך, ולא זה כהרי זה, עס איז דאך דא מענטשן וואס וועלן מער אויפטון ווי אנדערע, מענטשן וואס האבען מער יכולת, רצון, פארשטאנד און גייסט, אינטערצונועמען פראיעקטן אויף פארשידענע פראנטען וואס זענען ביז

היינט געשלאפען אדער גאר בכלל נישט עקזיסטירט. מענטשן מיט ברייטערע וויזיעס אין פרישערע כחות. ואין שיעור למעלה, בעסער האט דאך נישט קיין שיעור, אין עס נאך דא גענוג וואס אויפצוטאן (ואכמ"ל בזה) אין לגבי דעם איז דאך בכלל נישט קיין נפק"מ אז כ"ק אדמו"ר שליט"א איז די העכסטע אויטאריטעט, והדברים פשוטים .

תמצית הדברים: די הנחה אז עס מאכט נישט אויס ווער עס איז קהל-אין ממילא די גאנצע וואלען-איז מופרך מעיקרא, עס קוקט אפשר אויס במושכל ראשון ווי א שטיקעל טענה, אבער מיט א משהו התבוננות זעט מען גלייך אז עס איז הבל ורעות רוח, 'ואין בו ממש.